

ንጹላኢኸ ክተፍቅር ስንድው ምዃን

ንባባት፡ 1ዘነ 21:17-29፤ መዝ. 51፡ 3-6፤ ማቴ 5:43-48።

ሰብ ብባህሪኡ ድሕሪ ውድቀት አዳም ርእሱ ናይ ምምላኽ ዓቕሚ አጥፊኡ ኣብ ቃልሲ ከም ዝነበር ኮይኑ፡ ሳዕቤን ኃጢአቱ ኃሻ ባህሪ ከምዝፈጥር ገርዖ። ሓደ ካብቲ ዝኸፍአ ሳዕቤን ኃጢአት ሰባት ኣብ መንግሥም ጽልኢ ቅርሕንቲ ሕነ ምፍዳይ ብሓጺሩ ሰብ ንጥፍአት ሓዚን ሓፍቱን ዝወፍር ባህሪ ፈጠሩ በዚ ኸአ ታሪኽ ሰብ ታሪኽ ቅትለት ጽልኢ ፍልልይ ኮይኑ ተሪፉ። ቀዳማይ ቅትለት ሰብ ካብ ጽልእን ቅርሕትን ተበጊሱ ቃኤል ንሓዉ ከም ዝቐተለ ቅ. መጽሓፍ ይነግረና። ካብዚ ንድሓር ታሪኽ ወዲሰብ ታሪኽ ቅትለት ጽልኢ ዓመጽ ኣብ ልዕሊ ሓዚን ሓፍቱን ኮይኑ። ንሓዉ እንተ ዘይአጥፍአ ክድቅስ አይክአለን፤ ብግሊ ደረጃ፤ ብሃገር ደረጃ፤ ኤት ቅትለት አድሕድ ናትና ገርናዮ እዚ ግን ድላይ አምላኽ አይነበረን። እዚ እዩ ድሕሪ ውድቀት ቀዳሞት ወለድና ዝወረስናዮ።

ኣብዚ ዘሎናዮ ዘመን እንርእዮን እንሰምዖን ዘሎና ሓቂ እዩ። እቲ ዝገደደ ንኸፋእ ዝገበረካ ክፋእ ክትፈዲ ወላ እኳ እመነትና ዘይድግፎ እንተ ኾነ ከም ሰባት ገባር ክፋእ ናይ ዝገበሮ ክፍአት ክፍደ አልአ ንብል ወይ ሓደ ሕኒኡ እንተ ፈደየ ሐራይ ገበሮ/ረት እናበልና ዳርጋ ነቲ ዝተገብረ ነጽድቕ። እቲ አጸጊሙ ዘሎ ሓንቲ ዘይገበሩ ንጹሓት ብአልማማን ብግልን ክቐተሉ ክዋረዱ ክትርኢ ከሎኻ እዩ። ኣብ ምሉእ ዓለም ሕፃናት፤ ሽማግሌታት ኣጉባዝ ኣሰብኡት ኣንስቲ ኸግፍዑ ክቐተሉ እንርእዮ ዘሎና ሓቂ እዩ። ሕሉፍ ሓሊፉ ተአኮቦም ኣብ ቤተ ክርስትያን ምስ አምላኸም ዝጽልዩን ዝቐድሱን (ኣብ ናጀርያ ከምኡ ኣብ ኢትዮጵያ) ብአልማማ ክቐተሉ ምርኣይ ክሳብ ክንደይ ካብ አምላኽ ርሒቕና ከምዘሎና ዘርኢ እዩ። ነዘም ግፍዒ ዝገብሩ ከመይ ገርና ኢና ክንምሕሮም እንኸእል። ሕይወት ሰብ ከም ናይ እንስሳ ተራእዩ መዓልታዊ ምቕታል ንአናአርአዩ ክንምሕር ንእዘዝ አሎና ብሓቂ ኸቢድን ክትርድኦ ጸጋ ዘድልዮ እዩ።

ኸሎም ገፋዕትና ዓመጽትና ጸላእትና እንብሎም ንሶም እዮም። እዚአም ገፋዕቲ ከም ሰብ ክንርእዮም ይኸብደና። ካብዚ ተበጊስና ከምቲ አምላኽ ዝርእዮም ክንርእዮም አይንደልን እኳ ድኦ ሳስቢ ክፍአቶም ክፍደዩ ይግባእ ኢና እንብል። ኣብ ፩ዘነ 21:17-29 ዘሎ ብዛዕባ ሓደ ዓመጽን ግፍዕን ዝመልኦ ፍጻሜ ኣብ ታሪኽ እስራኤል ይነግረና። ኣሃብ ንጉሥ እስራኤል ናይ ናቡተ ዝተባህለ ካብ አቦታቱ ዝወረሶ ስፍራ አታኸልቲ ወይኑ ክሸጠሉ ወይ ክቐይሮ ምስ ሓተቶ ስለ ዝአበዮ ሰበይቱ ኤልሳቤል ብዝአለመቶ ብናይ ሓሶት ምስክርነት ንናቡተ አቐቲላ ንንጉሥ ዝደለዮ አታኸልቲ ወይኒ አውሂባቶ። ኣብ ልዕሊ ናቡተ ዝተፈጸመ ብሓሶትን ምጥፍፋእን ውዲት እዩ ነሩ። ኤልያስ ነብይ ነዚ ምስ ሰምዐ ኣብ ኣክኣብ ቀሪቡ ዝገበሮ ኩሉ ምስ ነገሮ ኣብቲ አኸላባት ንደም ናቡተ ዝልሓሱሉ ኣብኡ ደምካ ክልሕስዎ እዮም ምስ በሎ ብኃጢአቱ ስለ ዝተነስሐን ዝጸመን ሓምኹሽቲ ነስኒሱ ስለ ዝለመነን ተማሒሩ። ኣብዚ ግን ብውሽጥና ክምሓር የብሉን ዝብል ይስምዓና ምኸንያቱ ዝገበሮ ግፍዒ ዘምሕር አይ ኮነንን፤ እቲ ዝግብኦ ፍርዲ ርትዒ አይተዋህቦን ንብል። እንተ ኾነ እግዚአብሔር ክምሕሮ ንርኢ።

ኣብ መጽሓፍ ሌዋውያን 19:18 “ንብጻይካ ከም ርእስኻ ደኦ አፍቅር እምበር ንሓደ ኸብ ሕዝብኻ ሕነ አይትፈድን አይትቐየምን” ይብል። ኣብዚ ሕነ ወይ ቂምታ አንጻር ደቅኻ አይትሓዝ ከምኡ ንንናትን

ወጸእተኛታትን ምሓር ይብል። ነዚ መሰረት ገሮም ብዙሓት ንትምህርቲ ኢየሱስ ቅቡልን ቅኑዕን ብዝኾነ መገዲ ተኻየድ እዩ ዘስምዕ።

ኣብ ወንጌል ማቴዎስ ከም እነንብዕ ኢየሱስ በቲ ግዚኡ ንዝነበረ ባህሊ ዝጸረር ትምህርቲ እዩ ሂቡ። ጸሓፍትን ፈሪሳውያንን ብኹርዓት እዮም ንሕግታት ቶራህን ዓሰርተ ትእዛዝን ኣብ ግብሪ ብምውግሎም ዝዛረቡ። ስርዓታት ኣንጽሖ ይፍጽሙ፤ ምስ ዘይንጹሓት ነገራትን ሰባትን ኣይራኽቡን ከም ኣረማውያን ኣህዛብን ዝሩጋትን ዝብልዎም ኣይሕወሱን ነዚ ኹሉ ኣጽኒዖም ይሕልውዎ ነሮም። እንተ ኾነ ብኣንጻሩ ክርስትና ምእንቲ ርትዕን ሓቅን ክቃለሱ ከምዘለዎም እዚ ትምህርቲ ይሕብር። ከምቲ እግዚአብሔር ሓቀኛ ርትዓዊ ዝኾነ ከምኡ ክኾኑ ዝተጸውዑ እዮም ማለት ርትዒ ሓቂ ሰላም ዝመልኦ ሕይወት ምንባር ማለት ንቲ ኣቦ ሓቅን ርትዕን ዝኾነ ኣምላኽ ምምሳል እዩ።

ማቴዎስ ወንጌላዊ ነቲ ቅድሚኡ ዝነበረ ርድኢትን ትምህርትን ዓይኒ በዛ ዓይኒ ንዝብል ጨረሾም ብኻልእ መልክዕ ክርድእዎ ኢየሱስ ኣብቲ እምባ ኣብ ዘስተምሃሮ ከም ዝነገረ ይነግረና። ሓዲስ ሕጊ ሂብዎም ብእኡ ከኣ ክምርሑ ነገርዎም። ኣነጺሩ ንጸላእትኹም ምሓሩ ዝብል ትምህርቲ ሂብዎም። ምሓሩ ጥራሕ ዘይኮነ ኢልዎም ኣፍቅርዎም። ጸልዮሎም እናበለ ክትቅበሎን ክትርድኡን ከቢድ ትምህርቲ ሂቡ። ንኦሳ እውን ዝምልከት እዩ፤ ንጸላእትና ክነፍቅር ትእዛዝ ሂቡና። ንሱ ኣብ መስቀል ዝሞተ ምእንቲ ኩልና እዩ። በቲ ዘርአዮ ኩልና ክንክተሎ ነገሩና። ነቲ ንሱ ዝጠዓሞ ጽዋእ ክንጥዕም ነገሩና። ንጸላእትና እንተ ኣፍቀርና ንዝኾነ ክነፍቅር ኣይከጸግመናን እዩ።

ሕሰብ ኣቢልና እንተ ረኣናዮ እዚ ምኽሪ ኢየሱስ እቲ እንኹ መገዲ ንሓጎስናን ሰላምናን ዘምጽእ። እንተ ዘይኮነ እቶም ዝሰምዕዎ ዝነመበሩ ካብቶም መኻፊልቲ ቀረጽ እቶም ንጸላእቶም ግብሪ ብምኽፋል ዘገልግልዎሉ ዝነበሩ ካብኦም ኣይኽሕሹን እዮም። እዚ ማለት ከኣ ከም ኣረማውያን ወይ እውን ከም ኣልቦ ኣምላኽ ኮይኖም ይጉዓዙ ኣለዉ ማለት እዩ።

ነቲ ኢየሱስ ዝብሎ ዘሎ ብንጹር ክንርዳእ ንደሊ እንተ ኾና ክልተ ቃላት ኣለዎ ክነጽረን ዘሎና “ፍቕርን፣ ጸላእትን”።

መን እዮም ጸላእትና? እንጸልኦም ወይ ዝጸልኡና ሰባት እዮም። ሓደ ብሓቂ ክርስትያን እየ ዝብል ንትምህርቲ ክርስቶስ ዝቕበል ብሓፈሻ ንዝኾነ ሰብ ብጽቡቕ ዝርኢ ዓለት ሃይማኖት ሕብሪ ደረጃ ጸታ ብዝኾነ መገዲ ፈልዩ ዘይርኢ ክኸውን ኣለዎ። ከምዚ ምስዝኸውን ከኣ ብዝኾነ መገዲ ንዝኾነ ሰብ ብዘይኸውን ክገፍዕ ክብድል ኣይክእልን እዩ። ብዓይኒ ጽልኢ ክርኢ ኣይክእልን እዩ። ግን ብስም ንሰባት ብጽቡቕ ቀረብናዮም ወይ ገበርናሎም ኩሉ ጊዜ ጽቡቕ ክንረክብ ምዃና ዋሕስ የብላንን። ከምቲ ንሕና ዝገበርናሎም ጽቡቕ ክገብሩል፤ና እዮም ኢልና ክንኣምን ኣይንኽእል፤ ብዘይ ዝኾነ ምኽንያት ሰባት ኣብ ልዕሊና ጽልኢ፣ ቅንኢ፣ ሕርቃን ወላ እውን ዓመጽ ኣልዒሎም ግዳያት ክንኸውን ንኽእል ኢና። እዚኦም ጸላእትና እዮም ክንፈትዎም ከኣ ዘሎና እዮም።

ኣብዚ ፍቕሪ ክንብል እንከሎና እንታይ እዩ ዘስምዕ? ኢየሱስ ንጸላእትኹም ኣፍቅሩ ክብል እንከሎ እንታይ ማለቱ እዩ? ፍቕሪ ዝብል ቃል ኣብ ቋንቋ ግሪኽ ዝተፈላለየ ኣርባዕተ ትርጉም ኣለዎ።

1. **Storge ናይ ስድራቤት ፍቅር።** ኣብ መንጎ ወላድን ውሉድን ዘሎ ፍቅር። ጥላቶ ከም ዝብሎ ቆልዓ የፍቅርን ይፍቅርን በቶም ኣብ ዓለም ዘምጽእዎ። ኣብዚ ኣብ መንጎ ስድራ ዘሎ ፍቅር ምቅርራብ የመልክት።
2. **Eros ኣብ መንጎ ክልተ ኣንጻር ጾታታት ዘሎ ፍቅር።** ኣብ መንጎ ተባዕታይን ኣንስታይትን ዘሎ ፍቅር። ኣብ መንጎ ክልተኣም ዝስሕብ ስምዒት ኣሎ ጾታዊ ፍቅር። ኣብ ሰብ እዚ ፍቅር ባህርያዊ እዩ እንተ ኾነ ኣብ ሃረርታ ወይ ትምኒት ክበጽሕ እንከሎ ኃጢአት ይከውን። ኢየሱስ ነዚ ኸገልጽ እንከሎ ዝኾነ ብዓይነ/ና ርእያ ዝበሃገ/ት ከም ዝዘመወ ይነግረና። እዚ ፍቅር ሓለዋን ምስትውዓልን የድልዮ ብቐሊል ካብ ድላይ ኣምላኽ ከውጽኦና ስለ ዝኸእል።
3. **Philia ሰባት ነቲ ዘፍቅርዎ ብቐረባ ዝገልጹሉ ፍቅር እዩ።** ዝልዓለ ዓይነት ፍቅር ኣብ ነገራት ወይ ሰባት እተርእዮ ፍሉይ ፍቅር እዩ። ኣብ ናይ ቀረባ ኣዕሩኽትናን መቐርብናን እነርእዮ ፍቅር እዩ። ምስቲ እተፍቅሮ ጥቡቕ ርክብ ትፈጥር።
4. **Agape ዘይልወጥ ዘይሰዓር ዘይርእ ሰናይ ድለት እዩ።** እዚ ኣጋጥ ዝብል ቃል ሓደ ሓደ መንገዲ ዝሓዘ ዓይነት ፍቅር እዩ። ሰባት ዝገበሩና፣ ዝበሉና፣ ይጉድኡና የጉህዩና የሕዝቡና ብዘየገድስ ኣብኣም ዘሎና ፍቅር፣ ኣብኣም ዝኾነ ዓይነት ጽልኢ ኣብ ልብና ከይሓደረ ነፍቅሮምን ንግደሰሎምን። ብኸልእ ኣዘራርባ ዝገበርዎ ክፉእ ብዘየገድስ ኣብኣም ዘሎና ፍቅር ኣይቅየርን፣ ናቶም ሰናይ ጥራሕ ንምነ። እግዚአብሔር ኣብ ኩሎም ፍጥራቱ ንሳቶም ዘርእይዎ ግብረ መልሲ ብዘየገድስ ዘርእዮ ፍቅር እዩ። እዚ ካብቲ ካልእ ፍቅር ኣብኡ ምክፋል፣ ምፍታውን ጥቡቕ ዘሎካ ምሃብን ዝፍጸም ኣይኮነን። ፍሉይ ፍቅር በቲ እትገብሮን እተርእዮን ዘይጸሎ ፍቅር እዩ።

ከመይ ኢልና ወይ ገርና ኢና ንጸላእትና ክንፍቅሮም ዘሎና? ወንጌል መልሲ ክህበና እንከሎ ከምቲ ሰማያዊ ኣቦኹም ገርኩም ኣፍቅርዎም ይብለና። ከምቲ ሰማያዊ ኣቦ ዝምህርን/ዝሓድግን ዘፍቅርን ነቶም ብሰንኪ ኃጢአቶም ንኸልኦት ኣማልኽቲ ብምምላኽም ብገዛእ ፍቓዶም ጸላእቱ ዝገበሩ ዝምሕር ናይ ኢየሱስ መገዲ ዝሓቶ ንጸላእትና ክነፍቅሮምን ክንምሕሮምን እዩ። ንሓውናን ሓፍትናን ጥራሕ ኣይ ኮናን ክነፍቅር ዘሎና ነቶም ጸላእትና፣ ነቶም ዘሳድዱና፣ ነቶም ኣንጻርና ኃጢአት ዝገብሩ፣ ነቶም ምስ ሃገራና ኣብ ውግእ ዘለዉ፣ ነቶም ኣብ ንኣሸቱ ነገራት ዘሕረቑና፣ ነቶም ኣብ ዝሓለፈ ይኹን ኣብዚ እዋን ኣንጻርና ዝተዛረቡ ዝሓመዩና፣ ነቶም ስልጣን ተተቐዎም ዝዓመጹና ክነፍቅር ኣሎና።

ኣፍቅርዎም፣ ሕደጉሎም፣ ተዓገስዎም፣ መግብዎም፣ ክደንዎም፣ ምሃርዎም፣ ኣገልግልዎም፣ ኣብ ልዕሊኣም ዝኾነ ጽልኢ ኣይትሓዙ፣ ብጽሕዎም፣ ጸልዩሎም፣ ጽቡቕ ሕሰቡሎም ተመነይሎምም ወላ እውን ኣብ መስቀል ዝወሰዱኹም እንተ ኣለዉ። እዚ እዩ መገዲ ፍጽምና ምኽንያቱ እዚ እዩ እቲ ፍጹም ዝኾነ ኣምላኽ ዝገበሮ። ሎሚ እውን ኢየሱስ መምህርና ዝብለና ደቂ ኣምላኽ ክንከውን ነዚ ነገራት ኣብ ዕለታዊ ሕይወትና ክንገብሮ ኣሎና፣ ምኽንያቱ ኣምላኽ ምስ ነፍሲ ወከፍና ከምኡ እዩ ዝገብር። ይምሕረና ነነፍሲ ወከፍና ጽቡቕ ይምነዩልና ንሕና ከኣ ከምኡ ክንገብር ይግባእ።

ኣብዚ ዘሎናዮ ዘመን ብዙሓት ንጸላእቶም ብቐልን ብግብርን ዘዋረድዎም ከመይ ገሮም ሕኒኣም ከምዘተግብሩ መዓልቶም ይጽበዩ እሞ እታ ሕነ ዝፈድዩላ ዕለት ምስ መጻት ሽዑ ብዘለዎም ዓቕሚ ሕኒኣም ይፈድዩ። እንተ ኾነ ሓደ ክርስትያን ንጸላኢ ክቐጽዕ ዘይኮነ ክምሕር ክሓድግ ከፍቅር ዝተሰናደወ ክኸውን ይግባእ። ንኹሉ ሰብ ብዝክላለና ጽቡቕ ክንገብር ይግብኣና ከምኡ እንተ ገበርና ጥራሕ ኢና ንኢየሱስ ክርስቶስ መድሓኒና ክንመስሎ እንኸእል። ሽዑ ኢና ከምቲ ሰማያዊ ኣቦና ፍጹም ዝኾነ ፍጹማት እንኸውን።

ጸላእትኹም አፍቅሩ ዝብል ከምቲ ኣብ መንጎ ክልተ ፍቕራት ወይ ከምቲ ኣብ ንጹሕ ሰብ እንርእዮ ፍትወት፡ ወይ ምስኣም ሃገን ክንብል ኣሎና ማለት ኣይኮነን። ከምዚ እንተ ኾነ ትርጉም የብሉን ከምኡ እውን ክኸውን ኣይክእልን እዩ። ንጸላእትኻ አፍቅር ማለት ክንረኽቦ ማለት ብዛዕብኡም ጽቡቕ ክንምነየሎም ማለት እዩ። እዚ ኸግቦር ዝክአል ኣድህቦና ብዝያዳ ብዝዕብኡም ክንገብር እንከሎና እዩ።

አቐዲመ ከም ዝበልክዎ ብባህሪና ሓደ ሰብ ኣብ ልዕሊና በደለ እንተ ፈጸመ ሕነና እኳድኣ ብዕጽፊ ክንፈዲ ኢና እንደሊ። ምክንያቱ ተደፊረ መንነተይ ተዋሪደ ዝብል ስምዒትን ርድኢትን ስለ እነሕድር። ኢየሱስ ኣብክንዲ ኣብ ስምዒትና እንተኩር ኣብቲ ሓቀኛ ኩነት እንተ ኾነ ዝበለጸ ነሩ። ኩልና ከም እንዕዘቦ ኣብ መንጎ ክልተ ሰባት ገለ ጸገም ክፍጠር እንከሎ ኣብ ክንዲ ኣብ ምፍትሑ ኣብ ዝዓበየ ዘፈላሊ ነገር ስለ እነብጽሑ ኣብ ሰላምን ዕርቅን ክንምለስ ከቢድ ይኸውን። እንታይ እዩ ጸገሙ ኣብ ክንዲ ኢልካ ምሕታት፡ ስለምንታይ እዩ እዚ ሰብ ከምዚ ዝገብረ ዘሎ፡ እንታይ እዩ ጸገሙ፡ ጸገም ናይ እዚ ሰብ ክፈትሕ ዝኾነ መገዲ ኣሎዶ ኢልና ክንገብሩት ጸቡቕ እዩ ኣብ ክንዲ ተቐዳዲምካ ሕነ ክትፈዲ ምድላይ። ኣብ ገለ ሓዳራት ክልተ ሰብ ሓዳር ንጸገማቶም ከይጀመረ እንከሎ ኣብ ክንዲ ዝፈትሕዎ ኣብ ከሰማምዕ ዘይክእል ምስ በጽሖ ኣብ ፍትሕን ምፍልላይን ምስ ወረዱ ጸገማት ኣብ ዝገደደ ይበጽሑ። እዚ ኣብ ኣሕዋት ኣብ ጎረቤቲት ኣብ ኣዕሩኽ ይርኣ እዩ። ኣብ ሃገራት እውን እዚ እንርእዮ ዘሎና እዩ ኣብ ክንዲ ብኣግኡ ጸገማት ዝፈትሑ ኣብ ግርጭትን ኣብ ኃይሊ ኣሚኖም ሰብ ይሃልቑ ኣሎ።

ናይ ሰባት ጸገም ህድእ ኢልና ክንገብሩ ምስ ጀመርና ንጸገማት ንርዳእ ሰላም ክፍጠር ውሽጣዊ ርግኣት ክረኽቡ ሽቡ ክንጽልየሎምን ብውሽጦም ክገብሩ ክንገብር እዚ ኸኣ ምሉእ ሰላም ብምግባርን ውሽጣዊ ርእሰ ተአማንነት ከም ዝፈጥሩ ብምግባርን እዩ። ንዝጸልኣና ምጽላእ፡ ብሓይሊ ንዝመጽኣኒ ብሓይሊ እንተ መጻእክዎ ማለት ዝገደደ ስእነት ሰላምን ጸገማትን ዘብዝሕ እምበር ዘምጽኦ ፋይዳ የብሉን እኳ ድኣ ዝገደደ ፍልልይን ቅርሕንትን እዩ ዝፈጥር። ኣንተ ኾነ ከምቲ ኢየሱስ ዝብሎ እንተ ገበርና እቲ ሓዊ ይጠፍእ ጸልማት ይቕንጠጥ ሓድነት ይፍጠር።

ከምቲ ሰማያዊ ኣቦኹም ፍጹም ዝኾነ ንስኻትኩም እውን ፍጹማት ኩኑ። ኣብዚ ፍጹምና ክብል እንከሎ ደረት ወይ ዝኾነ ክቅድመ ኩነት ዘይብሉ ፍቕሪ እግዚአብሔር ንነፍሲ ወከፍ ሰብ ዝህቦ ፍቕሪ ማለት እዩ። ንኣምላኽ ኣብ ምምላል ክንዓብን ኣብ ዓለም መሰኻኽር ህላዌኡ ክንከውን እንተ ደለና ልክዕ ከምቲ ንሱ ዝደልዮን ዝገብርን ክንገብር ኣሎና። ሰባት ንቃል ኢየሱስ ክሰምኡ እንተ ዝኸእሉ እዛ እንነብራ ዓለም ክንደይ ሰናይ ምኾነት። ብላዓሊ ላዕሊ ብኣፍና ጥራዕ ግብሪ ዘይብልና እንተ ኾና ሓንቲ ለውጢ የብልና ስለዚ ካብዝኾነ ዘይተግባራውያን ዝገብረና ክንርሕቕ ኣሎና።

ንጸላእትኻ አፍቅር ክብሃል እንከሎ እምብኣር ከምቲ ንኣይ ኣምላኽ በዲለዮ ከሎኹ ዝዕረቕኒ ኣነ ኸኣ ንኣደ ሓወይ ወይ ሓፍተይ ክዕረቕ ኣሎኒ። ከምቲ ኣምላኽ ዝርእዮ ክርእዮ ኣሎኒ። በቲ ኣብ ልዕሊይ ዝተገብረ ግፍዒ ክዕቅኖ የብለይን። ከምቲ ኣምላኽ ኣብ ነፍሲ ወከፍና ገርና ክንርእዮ ኣሎና። ኣብ ትሕቲ መስቀል ዝተመሃርናዮ ናይ ሕድገት ዕርቂ መገዲ ኣብ ዕለታዊ ሕይወትና ክነስተንትኖ ይግባእ።

ኣምላኽ ኣብ መዓልቲ ሕይወትና ዕርቂ ሕድገት ክንገብር ጸግኡን ምሕረቱን ይሃበና።

ኣባ ንጉሠ ፍሥሓ።